

E a'a ho'i nō'u

E pehepehe teie nō tō'u fenua 'āi'a.
E ha'amāramarama atu vau i te parau o tō'u nei aroha.
Te parau e fa'atupu i te feruri.
'O te mihi tei tāhei i tō'u 'ā'au
'O te ha'a tei fa'a'a'e i tō'u ha'amā
'O te aroha tei fa'atupu i tō'u ti'aturira'a.

E a'a ho'i nō'u

I roto i te uru tumu rā'au
Nōna ra
E tumu maita'i ho'i 'oia
E tumu nehenehe
E tumu pa'ari mau
Mai tōna ato'a ra mau tāu'a
Tōna huru
Tōna mau 'āma'a, 'ua toro
'Ua torotoro
I te ra'i Rūmia
Tōna mau rau'ere, 'ua rere
'Ua ma'urere fano
I te mata'i Niuhihi

Tae mai nei 'o Hereipo
Ferohia e Herepipiri !
« 'Aue ho'i 'oe e Hereipo e !
'Ua pao mutu i tō'u tumu
'Ua tarai mo'e roa i tō'u pa'a...
E hereipo 'oe'oe nō te 'ofe
'Oi mutu roa vau nei
E Herepipiri e !
E herepata 'ino mau ā !
'Oi vare roa ho'i au !
'Oi mau roa i tō mārei »

I 'ō nei e tupu ai te here
Fāri'i vāvai nōna
'Auē te au e
Nōna Ia faufa'a ai
Faufa'a ia nōna
'Auē te au e ...
Toro, toro tō a'a
Fero i te fenua
Tupu, tupu te tumu
Tānao i te ra'i !

'Ua hōro'ahia te here e te aroha
'Ua ha'amaita'ihia tōna mau rau
'Ua pāruhia i te mata'i e i te mahana

Auē !

'Oi vave ihora te tumu
I te Hiro'aro'a
I tōna vai piripiri
I roto i teie fāri'i iti
'Ua po'ia, 'ua poiha
Tōna mau a'a
I te mā'a tūpuna
'Ua marō roa te a'a
I te paru pa'ia-'ore
Mahe'amahe'a ihora tōna rau'ere
Ānaunau ihora tōna tumu
I te tau re'are'a nōna
I te fenua i fa'ati'a 'iana
I te fenua 'āi'a
I te 'omuhumu o tōna mau uru
'Ua tamāhia te tumu i te fenua
'Ua fa'aea te tumu i te ū i te ora
'Ua ha'amoe i te ora i roto i te ata
'Ua ha'avī 'oia i tōna mau a'a
'Ua tupu te pohe i te repo pe'a-'ore
Pohe roa ihora
'Ua pohe roa ihora
Vaivai noa mai nei
Te fāri'i tumu-'ore.

'Ai !

'Ā'au 'Ī,
'Ā'au hōro'a...
Fa'a'ā'au
Tumu tupa'u
E te 'Aore Tuatinitini ē !
Te mo'era'a
Vaiho mai nei 'oe i te mihi
Mihi, mihi rahi e !
'O 'oe atura Īa te vauvau ?
'O 'oe atura Īa te mā'a ?
'Ua topa tarere
Tei hea atura te a'ia'i ?
'Ua mutu te taura tūpuna
'Ua a'a i te repo-'ore
E a'a-māmahu ānei ?
E aha ho'i Īa !

E ha'amana'o ihoā o papa fenua
E pi'i mai ihoā 'oia ia tātou
E ho'i 'iana i Rohotu no'ano'a ra

E a'a ho'i nō'u
Te pōro'i i roto i teie 'ā'amu
Te parau o tō'u nei aroha :
'O tei aupuru i tōna ti'amāra'a
'O tei auhere i te vāhi ano ra
'Ua rave ā i te ora !
E 'ā'au tupu uru pū
Tō tei a'a 'āi'a 'iana
I 'ona iho !

E a'a ho'i nō'u
Tō'u tupu, tō'u pito
Te a'a, hohonu i raro, teitei i ni'a
No te a'a, te ora
No te 'ā'āina, te mana
No te 'āi'a, te ha'apa'ora'a e te ha'api'ira'a

I tō'u nei mana'o
I teie nei
Tē toro nei tōna a'a
I te ra'i teitei !
E 'ūmoa purapura
Tōna 'ua'a
I roto i te ra'i pōiri !
'A tāvevo mai ai
Teie pehepehe iti
Nā Turo, ia mātou nei :
« la purapura ā te Fetia i te ra'i purapura
Hau atu ai au i te pō »

'Ei Hau ! 'Ei Hau
la vai te hau i roto i tō 'ā'au.
E tamari'i tātou nō tō tātou 'āi'a
E pāroru i tō tātou mau hīro'a
E aroha i tō tātou mau hīro'a
Te hīro'a tumu o te 'āi'a
E aroha i tō tātou 'āi'a
'O tātou iho nō te 'āi'a !